

500 GƏNC XARİCDƏ TƏHSİL ALACAQ

Dövlət Proqramı təqaüdcüsü adını qazanmış gənclərlə görüş




Orxan Məmmədli



Murad Alməmmədov



Aytən Sədirova



Sənan Əliyev



Səma Məmmədova

“500 nəfərin nüfuzlu universitetlərdə tam təminatlı təhsil almasına dəstəyin göstərilməsi dünyada çox az rast gəlinən nümunələrdəndir”

Orxan Məmmədli: Harvard Universitetinin Kennedi Məktəbində Dövlət İdarəetməsi üzrə magistr səviyyəsində təhsil alacağam.

Dövlət Proqramına qəbul ilə əlaqədar olaraq, ilk növbədə, məlumatlandırıcı SMS aldım. Burada, müvafiq portalda – portal.edu.az – açılmış olan şəxsi kabinetin yoxlanılmasına dair təlimat mövcud idi. Təlimata uyğun olaraq şəxsi kabinetə daxil nəticənin bəlli olduğunu gördüm və burada mənim nəticəm müsbət idi. Əlbəttə ki, həmin anlar sevincli anlar idi.

İxtisasım bir çox sahələri əhatə edəcək. Bunlardan xüsusilə strateji planlaşdırma və idarəetmə, rəqəmsal idarəetmə və innovasiya, iqtisadi siyasət və makroiqtisadi idarəetmə, dövlət maliyyəsi və resursların idarə olunması, dayanıqlı inkişaf siyasəti, sosial siyasət və rifah sistemlərini vurğulmaq istərdim. Bu sahələr ölkəmiz üçün uzunmüddətli milli inkişaf proqramlarının hazırlanması və tətbiqi, dövlət xidmətləri üzrə rəqəmsal transformasiyanın daha da genişləndirilməsi, innovasiya ekosisteminin inkişafı, milli iqtisadiyyatın rəqəbatqabiliyyətinin daha da gücləndirilməsi, dövlət resurslarının effektiv idarə olunması, yaşıl iqtisadiyyatın inkişafı, dayanıqlı sosial-iqtisadi inkişafın təmin edilməsi baxımından həm cari, həm gələcək perspektivdə faydalı olacaqdır.

Dövlət Proqramının gənclər üçün əhəmiyyətli roluna gəlincə, qeyd edirəm ki, bütün dünyada beynəlxalq səviyyədə müxtəlif təqaüd proqramları olsa da, ölkə miqyasında bu həcmdə, yəni, ardıcıl 7 il ərzində hər il 3 ayrı-ayrı təhsil pilləsi üzrə ümumilikdə 500 nəfərin nüfuzlu universitetlərdə tam təminatlı təhsil almasına dəstəyin göstərilməsi çox az rast gəlinən nümunələrdəndir. Bu baxımdan, gənclər üçün belə bir imkanın yaradılmasının həm onların şəxsi inkişafı, həm də ölkəmizin gələcəyi üçün əhəmiyyəti olduqca yüksəkdir. Gənclərin özləri üçün

faydalarına gəlincə, bunlardan dünyanın ən nüfuzlu universitetlərində təhsil almaq və bununla global miqyasda bilik, bacarıq və peşəkar şəbəkəyə çıxışın əldə edilməsini, müxtəlif ölkələrin iqtisadi, biznes, sosial və mədəni təcrübələrinin öyrənilməsini və bunların nəticəsində gənclərin öz potensiallarının maksimal inkişafına nail olunmasını qeyd edə bilərəm.

Bütün bunlara hər bir təhsil pilləsi üzrə uğura nail olmaq üçün isə əlbəttə ki, əhəmiyyətli həcmdə maliyyə və insan resursları tələb olunur. Bu mənada, proqramın Azərbaycan Respublikası Dövlət Neft Fondu tərəfindən maliyyələşdirilməsi və Dövlət Proqramının İdarəetmə Qrupu (DPİQ) tərəfindən isə bütün proseslərin təşkili və təmin edilməsi dövlətin diqqət və qayğısına ən bariz nümunədir. Xüsusilə, proqramın şəffaf aparılması, seçim sonrası və təhsil müddətində gənclərə sonsuz texniki, inzibati və aidiyyəti məsələlər üzrə dəstəyin göstərilməsi, məzun olduqdan sonra iş imkanları ilə bağlı kommunikasiyanın təşkil edilməsi dövlətin digər əhəmiyyətli qayğılarındadır.

Bugünkü orientasiya görüşünə gəlincə, qeyd edirəm ki, ümumiyyətlə, tədbirin 2 hissədə – təqdimat və sual-cavab formatında aparılması düşünürəm ki, proqrama dair bütün məqamlarla tanış olmaq, onları aydınlaşdırmaq üçün kifayət qədər faydalı yanaşmadır. Bu tədbir nəticəsində tələbələr istər təhsil öncəsi, istərsə də təhsil dövründə onlara lazım olan bütün növ dəstəyi vaxtlı-vaxtında əldə etmək imkanına sahib olacaqlar.

Sonda mütləq qeyd etməliyəm ki, Dövlət Proqramının İdarəetmə Qrupunun Dövlət Proqramına müraciətin ilk günlərindən bugünkü tədbirə qədər tələbələrə daima, yorulmadan dəstək göstərən, əllərindən gələni etdiklərini görmüşəm. Odur ki, onlara, həm öz, həm digər tələbələr adından təşəkkür edir və minnətdarlığımı bildirirəm.

“Qəbul xəbərini alanda çox sevindim”

Murad Alməmmədov: Kembrid Universitetində “Siyasət və beynəlxalq münasibətlər” ixtisası üzrə magistr təhsili alacağam. Bundan əvvəl isə Azərbaycan Respublikasının Prezidenti yanında Dövlət İdarəçilik Akademiyasında “Siyasi idarəetmə fakültəsində “Politologiya” ixtisası üzrə bakalavr təhsili almışam. Dövlət Proqramına qəbul olunmağım barədə xəbəri alanda axşam tərəfi idi, ailəmlə dəniz kənarında idik, çox sevindim. Kembrid Universitetində “Enerji siyasəti” ixtisası üzrə təhsilimi davam etdirəcəyəm. Bu sahə heç şübhəsiz günümüzün ən aktual və perspektivli istiqamətlərindən biridir. Xüsusilə Qarabağ regionunun yaşıl enerji potensialını nəzərə alsaq, düşünürəm ki, olduqca lazımlı və gələcək yönümlü sahədir.

Ümumiyyətlə, dünya miqyasında bu qədər əhatəli, yəni həm geniş maddi təminat, həm də ölkəyə qayıtdıqdan sonra iş imkanı ilə tam təmin edən çox az sayda təqaüd proqramı var. Və belə bir proqramın olması ölkəmizdə dövlətin gənclərə və onların təhsilinə verdiyi böyük dəyərin təzahürüdür. Bugünkü tədbir də kifayət qədər əhatəli və effektivli oldu.

“Uzun zamandır gözlədiyim xəbəri aldım”

Aytən Sədirova: Mən DP çərçivəsində Stanford Universitetində “Elektrik mühəndisliyi” ixtisası üzrə magistratura təhsili alacağam. Telefonuma DP-dən mesaj gəldi və həmin dəqiqə portalı yoxladım. Cavabın müsbət olduğunu görəndə isə böyük sevinc hissi keçirdim, uzun zamandır gözlədiyim xəbər idi.

Düşünürəm ki, texnologiya və mühəndisliyin sürətlə inkişaf etdiyi bir dövrdə ölkəmizdə bu sahələr üzrə mütəxəssislərin çox olması vacibdir. “Elektrik mühəndisliyi” ixtisası avtomatlaşdırma, enerji sistemləri, süni intellekt və s. kimi sahələrdə də əlaqəli

dir. Bunlar ölkəmizdə enerji səmərəliliyinin artırılması və dayanıqlı inkişaf istiqamətləri üçün də olduqca perspektivlidir.

Dövlət Proqramı gənclərin dünyanın aparıcı universitetlərində təhsil alaraq müasir bilik və bacarıqlara yiyələnməsinə imkan verir. Bu, gənclər üçün çox böyük bir fürsətdir.

Tədbir olduqca faydalı keçdi, xaricdə təhsil alacağımız zaman diqqət etməli olduğumuz məqamlar barədə ətraflı məlumat verildi. Digər proqram iştirakçıları ilə tanış olmaq tədbirin maraqlı tərəflərindən biri idi.

“Həyatımın ən önəmli və qürurlu anlarından biri”

Sənan Əliyev: Bakı Dövlət Universitetinin Hüquq fakültəsinin bakalavr pilləsini Prezident təqaüdcüsü kimi fərqlənmə diplomu ilə başa vurmuşam. 2025/2026-cı tədris ilində magistratura təhsilimi Amerika Birleşmiş Ştatlarının Nyu-York şəhərində yerləşən “Columbia University”nin hüquq fakültəsində, yəni “Columbia Law School”da davam etdirəcəyəm.

Dövlət Proqramına qəbul olunmağımla bağlı məlumatı e-mail vasitəsilə aldığımda sevinc hissləri keçirərək, ilk növbədə, bu yolda mənə dəstək olan yaxınlarımla xəbəri bölüşdüm.

Həqiqətən də, Dövlət Proqramının iştirakçısı olmaq və dünyanın ən nüfuzlu universitetlərindən birində Vətənimizi təmsil etmək imkanı qazanmaq həyatımın ən önəmli və qürurlu anlarından biri oldu.

Təhsilimi davam etdirəcəyim ixtisas əsasən, beynəlxalq hüquq normalarının implementasiyası, beynəlxalq məhkəmələrin yurisdiksiyası, kibercinayətkarlıq və terrorçuluqla mübarizəyə dair sahələri əhatə edəcək. Hesab edirəm ki, bu istiqamətlərdə qabaqcıl dövlətlərin yanaşmalarını, eləcə də ən yaxşı beynəlxalq təcrübələri öyrənərək on-

ların ölkəmizdə tətbiqinə nail olmaq, eləcə də beynəlxalq əməkdaşlıq imkanlarını genişləndirmək hüquq sistemimizin inkişafı baxımından mühüm əhəmiyyət kəsb edir.

Proqramın gənclər üçün əhəmiyyəti və dövlət qayğısı barədə onu deyə bilərəm ki, Azərbaycan Respublikası Prezidentinin Sərəncamı ilə təsdiq edilmiş “Gənclərin xarici ölkələrin nüfuzlu ali təhsil müəssisələrində təhsil almalarına dair 2022–2028-ci illər üçün Dövlət Proqramı”, həqiqətən də, perspektivli gənclərin öz bilik və bacarıqlarını inkişaf etdirməsi baxımından geniş imkanlar yaradır. Bu Proqram dövlətimizin gənclərin təhsilinə, onların peşəkar kadr kimi formalaşmasına və beynəlxalq mühitdə rəqəbatə-davamlı olmalarına verdiyi önəm bariz nümunəsidir.

Bugünkü tədbir Dövlət Proqramı iştirakçılarını maraqlandıran sualların səsləndirilməsi və birbaşa Dövlət Proqramını İdarəetmə Qrupunun əməkdaşları tərəfindən cavablandırılması baxımından çox faydalı oldu. Tədbirin təşkilatçılarna və Dövlət Proqramını İdarəetmə Qrupunun əməkdaşlarına öz təşəkkürümü bildirirəm.

“Dövlət Proqramı gənclər üçün böyük imkanlar yaradır”

Səma Məmmədova: “Mən ABŞ-də Yel Universitetində “Qrafik dizayn” ixtisası üzrə magistratura təhsili alacağam. Proqrama qəbul olunmağım barədə xəbəri sms bildirişi vasitəsilə aldım. Məktubu oxuyanda çox həyəcanlandım və qürur hissi keçirdim. Bu, illərlə üzərində çalışdığım bir məqsəd idi, ona görə də həmin an mənim üçün çox emosional oldu.

Qrafik dizayn sahəsi təkcə vizual estetikaya deyil, həm də sosial, mədəni və iqtisadi mövzularla sıx bağlıdır. Bu sahə ölkəmizdə həm yaradıcı sənayelərinin, həm də mədəni irsin qorunması və tanındılması baxımından böyük potensiala malikdir. Əldə edəcəyim bilik və bacarıqları Azərbaycanda dizayn təhsili, mədəni layihələr və sosial mövzulu vizual kommunikasiya sahələrində

tətbiq etməyi planlaşdırıram.

Xaricdə təhsil üzrə Dövlət Proqramı gənclər üçün böyük imkanlar yaradır. Bu, təkcə fərdi inkişaf deyil, həm də ölkəmizin insan kapitalının gücləndirilməsi baxımından əhəmiyyətlidir. Dövlətin gənclərə bu cür dəstək göstərməsi onların beynəlxalq arena-da rəqəbat qabiliyyətini artırır və yeni bilikləri ölkəyə gətirməsinə şərait yaradır.

Bugünkü orientasiya tədbiri çox faydalı oldu. Proqramın prosedurları, təqaüdü şərtləri və xaricdə yaşayışla bağlı praktiki məlumatlar əldə etdik. Eyni zamanda digər təqaüdcülərlə tanış olmaq, təcrübə mübadiləsi aparmaq da çox dəyərli idi.

Oruc MUSTAFAYEV